

- Limiti tal-ġudikat
- Dubju fil-kuntratti jmur favur id-debitur



FIL-PRIM'AWLA TAL-QORTI ĊIVILI
IMHALLEF
ONOR. GRAZIO MERCIECA LL.D.

ILLUM, 12 ta' Marzu 2024

Rikors Nru. 2/2015 GM

Cranes and Commercial Sales Limited

VS

Carmelo Buhagiar (KI 309828 M), u b'digriet tal-4 ta' Frar 2016 l-atti legittimati f'isem Joseph Buhagiar u b' digriet tat-30 ta' Jannar 2018 l-atti ġew legittimati f' isem Rose Buhagiar (033053M) u taż-żewġ uliedha Robert Buhagiar (370376M) u Karen Buhagiar (478878M) sabiex jissoktaw l-kawża bhala konvenuti minflok il-mejjet Joseph Buhagiar, Grace mart Joachim Mizzi, Anthony Buhagiar, Mario Buhagiar, Rita mart Samuel Grech, Dolores sive Doreen mart Joseph Zammit, Frederick Buhagiar, Theresa mart Simon Bonnici, Alexander sive Alessio

Buhagiar, Carmelo sive Charlie Buhagiar, Anna sive Annie mart Emanuel Enriquez, u Concetta sive Connie mart Saviour Zammit, u Carolina armla ta' Carmelo Buhagiar wara l-mewt ta' Carmelo Buhagiar; *u b'digriet tas-16 ta' Frar 2018 Dolores sive Doris Zammit ġiet mahtura bhala mandatarja speċjali tal- konvneuti Carmelo sive Charles Buhagiar, Frederick Buhagiar, Anna sive Annie Enriquez u Concetta sive Connie Zammit minflok Joseph Buhagiar; u b'digriet tat-3 ta' Mejju 2019 l-atti ġew legittimati f'isem il-konvenuti Grace Mizzi, Anthony Buhagiar, Mario Buhagiar, Rita Grech, Doreen Zammit, Theresa Bonnici, Alessio Buhagiar, Robert Buhagiar u Karen Buhagiar u l-konvenuta Dolores sive Doreen Zammit inltre f'isem hutha Carmelo sive Charlie Buhagiar, Frederick Buhagiar, Anna sive Annie Enriquez u Concetta sive Connie Zammit wara l-mewt ta' Carolina Buhagiar;

George Buhagiar (KI 304131 M) u, b' digriet tal-20 ta' April 2015 l-atti ġew trasfużi f'isem Raymond Buhagiar u Anna Darmanin stante l-mewt ta' George Buhagiar;

Catherine Buhagiar [KI 459633M], Paola Buhagiar (KI 624422M) u b'digriet tal-Qorti tas-17 ta' April 2015, l-atti ġew legittimati f'isem Paul Buhagiar, Lawrence Buhagiar, Carmelo Buhagiar, Joseph Buhagiar, u b' digriet tat-30 ta' Jannar 2018 l-atti ġew legittimati f' isem Rose Buhagiar (033053M) u taż-żewġ uliedha Robert Buhagiar (370376M) u Karen Buhagiar (478878M) sabiex jissoktaw l-kawża bhala

**konvenuti minflok il-mejjet Joseph Buhagiar;
Grezzju Buhagiar, Alfred Buhagiar, Doris mart
Anthony Portelli, John Buhagiar u Mary mart
David Taylor wara l-mewt tal-kovenuta Paola
Buhagiar.**

Il-Qorti,

Rat ir-Rikors Ġuramentat ta' Cranes and Commercial Sales Limited (C 5874) ("Cranes") li permezz tiegħu wara li ppremettiet illi :

1. B'konvenju datat 25 ta' Novembru 1994 fl-atti tan-Nutar Carmel Mangion, is-soċjeta' rikorrenti, li dak iż-żmien kienet magħrufa bħala J. Cassar Commercial Plant and Sales Limited, obligat ruhha li tixtri u takkwista mingħand l-intimati li b'mod indiviż u solidali bejniethom obligaw rwiehom li jbiegħu u jittrasferixxu lis-soċjeta' rikorrenti l-porzjon diviż ta' art f'Haż-Żabbar tal-kejl ta' circa 1.9 tumuli, li jiffirma parti minn raba' ta' 'Habel ix-Xaghra', fi skema għall-iżvilupp tal-bini, kif soġġetta għaċ-ċens annwu u perpetwu ta' 50 ċenteżmu ta' dak iż-żmien, altrimenti libera u franka u ħielsa mill-gabillott, bid-drittijiet u l-pertinenzi kollha tagħha, murija bil-kulur aħmar fil-pjanta annessa u markata 'A' mal-konvenju, liema art tinkorpora fiha t-toroq proġettati, taħt il-pattijiet u l-kundizzjonijiet stipulati fil-konvenju, liema dokument qiegħed jiġi hawn anness u mmarkat bħala Dok "JCI";
2. Fost il-pattijiet u kondizzjonijiet fl-istess konvenju hemm ai termini tal-klawsola indikata bl-ittra 'e' fl-imsemmi konvenju, li l-partijiet kienu qablu li l-istess konvenju kellu jibqa' validu sa żmien tliet xhur mid-data illi t-toroq proġettati jinfetħu u l-kumpratur ikun jista' jidhöl;
3. Reċentement is-soċjeta' rikorrenti saret taf li x-xogħlijiet fuq it-toroq proġettati kif imsemmija fil-konvenju bdew jitwettqu għalkemm jiġi rilevat illi ma jirriżultax illi ġew kollha kompjuti;
4. Għal kull buon fini s-soċjeta' rikorrenti pprezentat ittra uffiċjali 4087/14 fil- ___ ta' Dicembru 2014 sabiex tinterpalla lill-intimati biex jersqu għall-iffirmar u pubblikazzjoni ta' kuntratt pubbliku għall-bejgħ u

trasferiment tal-imsemmija proprjeta' taht il-pattijiet u kundizzjonijiet kontenuti fil-konvenju (kopja hawn annessa u mmarkata Dok "JC2");

5. L-intimati baqghu inadempjenti u ghalhekk kellhom jinbdew dawn il-proceduri ai termini ta' l-Artikolu 1357 tal-Kapitolu 16 tal-Ligijiet ta' Malta;

Talbet lil din il-Qorti sabiex:

1. Tiddikjara u tiddeciedi illi l-konvenju tal-25 ta' Novembru 1994 fl-atti tan-Nutar Carmel Mangion fejn is-soċjeta' rikorrenti, li dak iż-żmien kienet magħrufa bhala J. Cassar Commercial Plant and Sales Limited, obligat ruħha li tixtri u takkwista' minghand l-intimati li obligaw rwieħhom li jbiegħu u jittrasferixxu lis-soċjeta' rikorrenti b'mod indiviż u in solidum bejniethom il-porzjon diviż ta' art f'Haż-Żabbar tal-kejl ta' circa 1.9 tumuli, li jiffirma parti minn raba' ta' 'Habel ix-Xaghra', fi skema għall-iżvilupp tal-bini, kif soġġetta għaċ-ċens annwu u perpetwu ta' 50 ċenteżmu, altrimenti libera u franka u ħielsa mill-gabillott, bid-drittijiet u l-pertinenzi kollha tagħha, murija bil-kulur aħmar fil-pjanta annessa u markata 'A' mal-konvenju, liema art tinkorpora fiha t-toroq proġettati, taht il-pattijiet u l-kundizzjonijiet stipulati fil-konvenju, liema dokument huwa hawn anness u mmarkat bhala Dok JCI huwa validu skont il-Liġi;

2. Tikkundanna lill-intimati sabiex jersqu għall-iffirmar u publikazzjoni ta' kuntratt pubbliku għall-bejgħ u trasferiment tal-proprjeta' fuq imsemmija taht il-pattijiet u kundizzjonijiet kontenuti fl-imsemmi konvenju;

3. Tinnomina lin-Nutar Dr Carmel Mangion jew nutar ieħor li dina l-Onorabbli Qorti jogħgobha tinnomina, sabiex jikkonkludi u jippublika d-dokumenti kollha neċessarji rigward dana t-trasferiment;

4. Tiffissa jum, lok u ħin sabiex jiġi ppublikat l-istess u tinnomina kuraturi sabiex jirrapprezentaw l-intimati fl-eventwalita' li ma jersqux għall-kuntratt finali;

Rat ir-Risposta Ġuramentata ta' Catherine Buhagiar li permezz tagħha eċċepiet illi :

1. Preliminarjament ir-rikors promutur huwa null stante illi t-tliet intimati l-oħra Carmelo Buhagiar, George Buhagiar u Paola Buhagiar kienu ġja mejta meta ġew intavolati dawn il-proceduri. Is-soċjeta' rikorrenti kienet ġja konsapevoli bil-mewt ta' Carmelo Buhagiar u Paola Buhagiar peress illi kienet parti bhala waħda mill-konvenuti fil-kawża Ċitazzjoni numru 206/1999 AE fl-ismijiet Domnic Zerafa et vs Carmelo Buhagiar et deciża mill-Prim' Awla fis-6 ta' Ottubru 2014. F'din l-istess kawża kienet saret il-legitimazzjoni tal-atti ta' Carmelo Buhagiar u Paola Buhagiar.

2. Subordinatament u mingħajr preġudizzju għas-sueċċepit t-talbiet tas-soċjeta' rikorrenti huma nfondati fil-fatt u fid-dritt u għandhom jiġu miċhuda bl-ispejjeż u dan għar-raġunijiet li se jirriżultaw waqt it-trattazzjoni tal-kawża.
3. Il-konvenju ma għadux jorbot il-partijiet għaliex l-kondizzjoni ai termini tal-klawsola ndikata bl-ittra 'e' fil-konvenju tal-25 ta' Novembru 1994 fl-atti tan-Nutar Carmel Mangion (Dok JCD ċitata mis-soċjeta' rikorrenti seħħet diversi snin ilu. Is-soċjeta' rikorrenti setgħet taċċedi għall-art li intrabtet li tixtri sa mis-sena 2004 u dana kif se jidher ukoll mill-aerial photos tal-MEPA. Triq il-Hawt li tagħti l-aċċess għall-istess art giet asfaltata mill-Gvern Ċentrali fit-2010.
4. Subordinatament u mingħajr preġudizzju din l-azzjoni ma tistax tirnexxi għaliex l-ittra uffiċjali tas-soċjeta' rikorrenti tal-5 ta' Diċembru 2014 notifikata lill-esponenti fit-12 ta' Diċembru 2014 sabiex din ta' l-aħħar tersaq għall-bejgħ u trasferiment tal-art in kwistjoni saret aktar minn tliet xhur wara illi t-toroq proġettati fuq l-ischeme infetħu biex b'hekk s-soċjeta' rikorrenti setgħet tidhol fil-proprjeta' li obbligat ruħha li tixtri.
5. Subordinatament u mingħajr preġudizzju ma saret ebda estensjoni tal-konvenju oriġinali tal-25 ta' Novembru 1994 bejn il-partijiet u għaldaqstant dawn il-proċeduri ma jistgħux jirnexxu stante illi l-konvenju skada.
6. Il-konvenju skada, ġie kkonfermat mill-Prim'Awla tal-Qorti fis-6 ta' Ottubru 2014 Ċitazzjoni numru 206/1999 AE fl-ismijiet Domnic Zerafa et vs Carmelo Buhagiar et (liema sentenza għaddhiet in ġudikat) fejn fil-paġna 13 il-Qorti tgħid: 'M'hemmx kontestazzjoni li l-konvenju oriġinali bejn il-konvenuti Buhagiar u l-kumpanija Cranes & Commercial Sales Limited (25 Novembru 1995) skada.
7. Subordinatament u mingħajr preġudizzju wkoll fi kwalunkwe każ l-azzjoni tentata mis-soċjeta' rikorrenti ma tistax tirnexxi għaliex skont il-konvenju tal-Novembru 1994 id-depożitu relattiv għandu jitqies bħala kaparra kemm-il darba l-kompratur ma jersaqx għall-kuntratt definittiv għall-raġuni mhux valida fil-liġi.

Rat ir-Risposta Ġuramentata ta' Raymond Buhagiar u Anna Darmanin fil-vesti tagħhom ta' eredi tal-mejjet George Buhagiar, Paul Buhagiar, Lawrence Buhagiar, Carmelo Buhagiar, Joseph Buhagiar, Grezzju Buhagiar, Alfred Buhagiar, Doris mart Anthony Portelli, John Buhagiar u Mary mart David Taylor fil-vesti tagħhom ta' eredi tal-intimata Paola Buhagiar, kif ukoll ta' Carolina Buhagiar, Joseph Buhagiar, Grace Mizzi,

Anthony Buhagiar, Mario Buhagiar, Rita Grech, Doreen Zammit, Frederick Buhagiar, Theresa Bonnici, u Alessio Buhagiar aħwa Buhagiar ilkoll bħala suċċessuri fit-titolu tal-intimat illum mejjet Carmelo Buhagiar, li permezz tagħha eċċepew illi :

1. Preliminarjament ir-rikors promutur huwa null stante illi fil-mument tal-preżentata tiegħu huwa ġie ppreżentat kontra individwi li s-soċjeta' rikorrenti kienet taf li huma mejta u meta kellha informazzjoni dwar min kienu s-suċċessuri fit-titolu ta' Carmelo Buhagiar u Paola Buhagiar stante li kienet diġa' saret legittimazzjoni ta' atti fi proċeduri oħra fejn is-soċjeta' rikorrenti kient parti u cioe' fil-kawża Ċitazzjoni numru 206/1999 AE fl-ismijiet Domnic Zerafa et vs Carmelo Buhagiar et deċiża mill-Prim' Awla fis-6 ta' Ottubru 2014.
2. Mingħajr preġudizzju għas-suespost l-azzjoni attriċi hija irrita u nulla stante li ma ġietx intavolata fit-terminu perentorju stabbilit fil-liġi.
3. Mingħajr preġudizzju għas-suespost il-konvenju li abbażi tiegħu s-soċjeta' rikorrenti qiegħda tressaq din il-kawża, illum skada u ma għandu l-ebda validita` fil-liġi u konsegwentement ma huwiex infurzabbli fil-liġi.
4. Mingħajr preġudizzju għas-suespost, it-talbiet attriċi ma jistgħux jiġu milqugħa fil-konfront tal-intimati ġaladarba s-soċjeta' rikorrenti ma kella l-ebda dritt li titlob li Qorti tordna li l-intimati jiġu mġiegħla jersqu għal kuntratt tat-trasferiment tal-proprjeta' mertu tal-kawża, u in pessima ipotesi s-soċjeta' rikorrenti għandha biss ir-rimedju li jagħtiha l-istitut tal-kapparra u xejn iżjed.
5. Mingħajr preġudizzju għas-suespost it-talbiet tas-soċjeta' rikorrenti huma nfondati fil-fatt u fid-dritt u għandhom jiġu miċħuda bl-ispejjeż kontriha u dan kif ser jiġi ppruvat fil-mori ta' dawn il-proċeduri.

Rat li b'digriet tat-2 ta' Frar 2021 fuq talba kongunta tal-partijiet ordnat li l-proċess 73/15 MH jinstama' minn din il-Qorti kif ippreseduta flimkien ma' din il-kawża.¹

Ikkunsidrat:

¹ Fol. 560.

Din hija kawża li permezz tagħha l-attriċi qiegħda titlob l-infurzar ta' konvenju tal-25 ta' Novembru 1994 li permezz tiegħu l-konvenuti oriġinali intrabtu li jbiegħu porzon art f'Haż-Żabbar ta' madwar 1.9 tmiem.

Catherine Buhagiar, waħda mill-konvenuti, ressqet dawn l-eċċezzjonijiet ewlenin:

- (i) In-nullita` taċ-ċitazzjoni għaliex il-konvenuti l-oħrajn kienu mejtin.
- (ii) Il-klawzola (e) tal-konvenju (l-aċċess għall-art) kienet seħħet sa mis-sena 2004 minn Triq il-Hawt li giet asfaltata mill-Gvern Ċentrali fit-2010.
- (iii) L-ittra uffiċjali tal-5 ta' Diċembru 2014 biex il-konvenuta tersaq għall-kuntratt saret iktar minn tliet xhur wara li t-toroq proġettati fuq l-iskema infethu u b'hekk l-attriċi setgħet tidhol fil-proprjeta *de quo*.
- (iv) Japplika l-istitut tal-kapparra.
- (v) Sentenza tal-Prim'Awla tas-6 t'Ottubru 2014 iddeċidiet li l-konvenju skada.

B'sentenza *in parte* tal-4 ta' Frar 2016 l-eċċezzjoni tan-nullita` giet miċhuda u l-Qorti ordnat il-legittimazzjoni tal-atti.²

Ġudikat

Fl-ordni loġiko-guridiku, imiss li din il-Qorti titratta l-eċċezzjoni tal-ġudikat billi jekk din tintlaqa', il-Qorti tkun impeduta milli tiddeċiedi mill-ġdid jekk il-konvenju skadiex jew le; tkun marbuta mad-deċiżjoni li l-konvenju spiċċa u tieqaf hemm.

² Fol. 82.

Il-kawża li wasslet għall-imsemmija sentenza tas-7 ta' Novembru 2011 infetħet minn għadd ta' persuni kontra l-familja Buħaġiar (sidien tal-art); kontra Cranes, kontra Salvatore Schembri f'ismu proprju u f'isem Seaview Construction Limited ("Seaview"); kontra Raymond Agius f'ismu proprju u f'isem Octagon Real Estate and Development Limited; kif ukoll kontra n-nisa ta' Schembri u Agius għal kull interess li jista' jkollhom. L-atturi fetħu l-kawża 206/99AE biex iwettqu diversi konvenji li saru dwar l-art ta' Haż-Żabbar.

Fil-konvenju mas-sidien, Cranes żammet id-dritt li ċċedi d-drittijiet tagħha lil terzi.

Fit-3 ta' Diċembru 1994 Cranes intrabtet li tbiegħ l-art tal-Ħabel lil Seaview Construction Limited, li mbagħad intrabtet li tbiegħ lil Octagon Real Estate and Development ("Octagon"). Imbagħad saru għadd ta' konvenji oħrajn fuq l-istess art, bil-wegħdiet ta' bejgħ jgħaddu minn id għall-oħra.

Cranes eċċepiet *inter alia* li ma kellha l-ebda relazzjoni ġuridika mal-atturi ta' dik il-kawża billi l-konvenju li kien jorbotha ma' Octagon skada.³

Il-Prim'Awla, b'sentenza *in parte* tas-7 ta' Novembru 2011⁴ helset lill-konvenuti kollha ħlief lil Octagon mill-osservanza tal-ġudizzju u ordnat lil Octagon tersaq għall-kuntratt mal-atturi.⁵ Is-sentenza ġiet appellata. Il-Qorti tal-Appell hassret il-parti tas-sentenza li helset lill-konvenuti

³ Fol. 79.

⁴ Ippronunzjata mill-Onor. Imħallef Giannino Caruana Demajo.

⁵ Fol. 81.

Agius u Schembri mill-osservanza tal-ġudizzju,⁶ u rrimettiet l-atti lill-Prim'Awla għall-kontinwazzjoni. Il-Prim'Awla, b'sentenza definitiva tas-6 t'Ottubru 2014⁷ iddikjarat li l-bejgħ ma setax isir u kkundannat lil Octagon biex tħallas ammonti ta' flus lill-atturi, ċaħdet it-talbiet kontra l-konjuġi Schembri u Raymond Agius. L-atturi kienu rrinunzjaw it-talba tagħhom kontra Phyllis Agius.

Fil-parti razzjonali tas-sentenza, l-Qorti kkunsidrat li:

“M'hemmx kontestazzjoni li l-konvenju oriġinali li kien sar bejn il-konvenuti Buhagiar u l-kumpanija Cranes & Commercial Sales Limited (25 ta' Novembru 1995⁸) skada. Għalhekk il-proprjeta` għadha tas-sidien Buhagiar li m'għandhom l-ebda relazzjoni ġuridika mal-atturi u fil-fatt ġew liberati mill-osservanza tal-ġudizzju”.

L-attriċi ssostni li l-Qorti ppronunzjat din il-konkluzjoni *obiter*. Il-konvenuti jsostnu li kienet premissa essenzjali għall-pronunzjament tas-sentenza. Tabilhaqq il-Qorti wara l-bran suċċitat kompliet tgħid li:

Dan ifisser li ma jistgħux jiġu ppubblikati l-kuntratti ta' xiri favur l-atturi peress li Octagon m'hijiex proprjetarja tal-art.

Għalhekk żgur li l-pronunzjament ma sarx *obiter*.

B'danakollu lanqas ifisser li hemm l-elementi tal-ġudikat. Cranes ġiet liberata mill-osservanza tal-ġudizzju. Bis-sentenza in parte li kienet tat qabel, il-Qorti ddikjarat li ma kellha l-ebda relazzjoni ġuridika mal-atturi, u għalhekk ħarġitha 'l barra mill-kawża. Meta ppronunzjat is-sentenza finali, Cranes kienet diġa` mneħħija mill-kawża. Is-sentenza ma saritx fil-konfront tagħha. Għalhekk hija ma tistax tkun marbuta biha. Kif inhu sewwa magħrufa, sentenza għandha effett biss *inter partes* u mhux *erga*

⁶ Fol. 121.

⁷ Fol 123, ippronunzjata mill-Onor. Imhalled Anthony Ellul.

⁸ Recte: 1994.

omnes. Jekk b'xi mod Cranes setgħet titqies parti fil-bidu tal-kawża, żgur li ma baqgħetx parti meta għet ippronunzjata s-sentenza finali. Il-ġudikat huwa istitut ta' ordni pubbliku, kemm peress li huwa fl-interess pubbliku li l-kawżi jispiċċaw xi darba kif ukoll li ma jkunx hemm pronunzjamenti konfligġenti. Min-naħa l-oħra, iżda, il-ġudikat jiprobjixxi l-aċċess għall-Qorti u għalhekk għandu jiġi nterpretat restrittivament.

Għalhekk, l-eċċezzjoni tal-ġudikat imressqa mill-konvenuti, filwaqt li hija waħda ferm interessanti, u li ma jistax jingħad li m'għandhiex ċertu piż, mhix sejra tintlaqa'.

Kapparra

Il-ftehim ċertament mhux wieħed ta' kapparra, li tfisser li ebda parti ma tkun marbuta li tixtri jew li tbiegħ, purke` tħallas ċertu ammont ta' flus iffissat mill-partijiet. Dan minkejja li fil-konvenju *de quo* hemm stipulat li:

“Id-depożitu jintilef favur il-venditur kemm-il darba il-kumpratur ma jersaqx għall-kuntratt definittiv għall- (recte: għal) raġuni mhux validu (recte: valida) fil-liġi, u għalhekk id-depożitu (recte: depożitu) jitqies bħala kappara (recte: kapparra). Il-bilanċ jithallas mal-kuntratt definittiv”.

Ġurisprudenza riċenti tqis depożitu bħal dan bħala klawżola penali. Iżda fil-każ preżenti li hu żgur hu li s-sid kien marbut li jbiegħ u ma setax jirrifjuta bla raġuni li jersaq għall-bejgħ u jitlef somma daqs dik tal-“kapparra”. M'hemmx għalfejn il-Qorti tiddilunga fuq dan il-punt. Lanqas il-partijiet ma tawh wisq importanza.

L-eċċezzjoni f' dan is-sens sejra tiġi miċhuda.

Skadenza tal-konvenju

Fil-konvenju hemm miktub li “il-kuntratt definittiv isir fi żmien tliet xhur mid-data illi toroq proġettati fuq l-*ischeme* jinfetħu u l-kumpratur ikollu aċċess għall-art.” Din il-kundizzjoni sospensiva hija ripetuta fl-aħħar sentenza tal-konvenju li taqra hekk: “Il-konvenju jibqa’ validu sa żmien tliet xhur mid-data illi toroq proġettati jinfetħu u l-kumpratur jkun jista’ jidhol”. Ir-ripetizzjoni hija superfluwa u l-Qorti ma tara l-ebda raġuni l-għala saret; possibilment kien frott tal-għaġġla ta’ konvenju li kien miktub bl-idejn.

Jirriżulta li meta sar il-konvenju, l-art kienet biċċa raba’ mdawra minn raba’ ieħor u ma kinitx aċċessibbli għall-makkinarju biex tkun tista’ tiġi żviluppata. Kien hemm għadd ta’ toroq ipproġettati biex jinfetħu b’mod li jmissu mal-art in kwistjoni, kif ukoll jgħaddu minn fuqha. Jirriżulta mir-ritratti meħudin mill-ajru esibiti li sa mis-sena 2004 waħda mit-toroq ipproġettati, Triq il-Ħawt, kienet twassal safejn kien hemm żvilupp konsistenti fi blokka appartamenti. It-triq giet iffurmata sa maġemb l-art in kwistjoni; anzi t-tarf tat-triq kien iffurmat fuq parti minnha. Fir-ritratt meħud mill-ajru tas-sena 2012 tidher li giet ukoll asfaltata. Sa mis-sena 2004 jidher li kien hemm aċċess bil-makkinarju tal-bini għal din l-art. It-toroq l-oħrajn ma kinux iffurmati b’mod li jipprovdu aċċess għal din l-art, u wisq inqas kienu ffurmati b’mod li jgħaddu minn go fiha, għalkemm kien ipproġettat li jagħmlu hekk.

Fin-nota ta’ sottomissjonijiet tagħha, l-attriċi tishaq li l-aċċess kellu jkun mit-toroq kollha, u mhux minn waħda, għaliex il-konvenju jsemmi

“toroq” u mhux “triq”. Barra minn hekk, biex jiskatta t-terminu sospensiv ta’ tliet xhur, issostni li mhux biżżejjed li kien jingħata l-aċċess, kien jinħtieg ukoll li jiġu ffurmati t-toroq li jaqsmu minn fuq l-art in kwistjoni.

Il-Qorti għalhekk trid tinterpeta l-konvenju.

Sfortunatament, mill-erba’ aħwa Buhagiar li kienu sidien tal-art, Catherine Buhagiar biss baqgħet haġġa, u din ma xeħtitx wisq dawl fuq x’riedu jifhmu l-partijiet bil-kundizzjoni sospensiva li kien hemm fil-konvenju. Ma kinitx il-persuna li kienet qiegħdha tiegħu hsieb it-trattattivi. In-Nutar Carmel Mangion, li rrediga l-konvenju, għalkemm ittella’ jixhed, ma ġiex mistoqsi biex jgħid sewwasew x’kienet l-intenzjoni tal-partijiet f’dan ir-rigward. L-unika prova li għandha l-Qorti dwar l-intenzjoni tal-partijiet hija dik mogħtija minn Joseph Cassar, direttur ta’ Cranes. Fl-affidavit tiegħu esibit fil-5 ta’ Frar 2015, stqarr hekk:

“Il-ftehim bejn il-partijiet sar li l-akkwist tal-Proprieta` isir galadarba jkun possibbli l-aċċess għaliha permezz tal-inġenji. Dan seta’ biss ikun possibbli mal-mument li toroq proġettati jinfethu, jew tal-inqas ikun hemm aċċess adegwat minn triq waħdanija”.⁹

Tassew li l-konvenju jsemmi “toroq” u mhux “triq”. B’danakollu, mix-xhieda ta’ Joseph Cassar jidher li l-iskop wara l-klawżola sospensiva kien li l-kuntratt isir appena jkun hemm aċċess li jippermetti li jsir l-iżvilupp – imqar minn triq waħda. Tassew li *contra scriptum non est argumentum*, imma dan il-prinċipju mhuwiex wieħed assolut. Hawnhekk huwa direttur tal-attribuci nnifisha li kien deher f’isimha fuq il-konvenju, li qiegħed jistqarr x’kienet ir-rieda tal-partijiet. Minkejja l-kitba, il-Qorti m’għandhiex twarrab il-volonta` tal-partijiet, li għandha dejjem tkun

⁹ Fol. 21.

suprema. Barra minn hekk ix-xhud għamel stqarrija kontrih innifsu u għalhekk żgur li ma hemmx lok għalfejn m'għandux jitwemmen.

Il-konvenju, apparti l-aċċess, jitkellem dwar il-formazzjoni tat-toroq. Skont l-attriċi, il-konvenju kien qiegħed jinkludi l-formazzjoni tat-toroq fuq l-art in kwistjoni. Issostni wkoll li din kienet a kariku tas-sid. Il-konvenju iżda ma jgħidx hekk. Li kieku l-partijiet kellhom dan l-intendiment, kienu jniżżluh bil-miktub fl-istess konvenju. Huwa iktar verosimili, illi l-partijiet kienu qegħdin jirreferu għall-formazzjoni tat-toroq sat-truf tal-art *de quo*. Hekk jew hekk kemm il-liġi,¹⁰ kemm il-kundizzjonijiet li timponi l-Awtorita` tal-Ippjanar, kif ukoll il-prassi ġenerali hi li huwa l-iżviluppatur li għandu jieħu ħsieb il-formazzjoni tat-triq sa quddiem il-binja tiegħu. Il-Gvern imbagħad jagħti t-tarmac. Billi kemm-il darba wiehed li jrid jibni huwa obligat li jiffirma t-triq sal-binja tiegħu, ikun ferm oneruż għalih li jiffirma t-triq quddiem plots oħrajn proprjeta` ta' terzi mhux mibnijin. Hija regola tal-interpretazzjoni tal-kuntratti, dettata mil-legislatur (Art. 1009 Kodiċi Ċivili - għalkemm mhijiex norma ta' koattiva, imma semplici norma direttiva, tant li l-ġurista Rousset innota li m'hemmx postha f'Kodiċi Ċivili imma messha tħalliet għad-dottrina u l-ġurisprudenza) li fid-dubju l-konvenzjoni għandha tiġi nterpetata kontra dak li favur tiegħu saret l-obbligazzjoni u favur dak li ntrabat bl-obbligazzjoni.

Fid-Dritt Ruman, il-*clarius loqui* kien meħtieġ fil-kuntratti: l'*obscure loqui* kienet ġeneralment ikkunsidrata bħala magħmula apposta.¹¹ Min irid jieħu vantaġġ partikolari u ma joqgħodx attent li jesprimi ruħu b'mod ċar, imma jinheba wara kliem ambigwu ma jista' jagħti htija lil hadd

¹⁰ L.N. 291/2018.

¹¹ Giovanni Lomonaco, Delle Obligazioni e dei Contratti in Genere (1912) Vol I paġna 257.

ħlief lilu nnifsu. Il-Pothier kien tal-istess fehma, li ġiet riflessa fil-Kodiċi Franciż, imbagħad dak Taljan, u dak Malti. Skont il-Polignani:

“Nessuno deve poter approfittare di reticenze calcolate o insidiose. Gli obblighi contratti bisogna bene che si provino nella loro sostanza, o nei loro limiti da chi ne pretende l’adempimento. L’oscuro e l’ambiguo non provano nulla, e di regola non si ha da presumere contro la liberta` del debitore”.¹²

Joseph Cassar fl-affidavit fuq imsemmi, stqarr li:

“Ricentement jiena sirt naf li wahda mit-toroq proġettati fuq imsemmija kienet infetħet. Bis-saħħa ta’ din it-triq illum jidher li huwa possibbli li jsir aċċess għall-Proprjeta` żviluppata **kif kien originarjament l-intendiment tiegħi**” (l-enfasi hija tal-Qorti).¹³

Tant li jsostni li pproċeda minnufih bl-ittra uffiċjali biex il-bejjiġġa jersqu għall-kuntratt. Meta Cassar xehed *viva voce* fid-9 ta’ Marzu 2016 xehed li sar jaf li nfetħet it-triq xi sena u nofs qabel. Li jfisser li skontu sar jaf ċirka Settembru 2014. Jistqarr li din kienet infetħet b’mod li waslet “sat-tarf” tal-plot in kwistjoni.¹⁴ Jgħid li hija Triq il-Krexxuni, li hija dik biswit iċ-ċimiterju ta’ Haż-Żabbar (jidher li fil-fatt kien jisimha Triq il-Ħawt).¹⁵ Jgħid ukoll li ma kienx hemm aċċess mit-toroq l-oħrajn li kienu pproġettati li jgħaddu mill-istess art. Esebixxa għadd ta’ ritratti¹⁶ li qal li kien ġibidhom xi sena qabel jew iktar, biex jikkorrobora dak li kien qiegħed jgħid.¹⁷

Gew esibiti ritratti mill-ajru meħudin fil-1994 (sena li fiha sar il-konvenju), 1998, 2004, 2008, 2012, u 2016.¹⁸ Minnhom jirrizulta li fit-

¹² V. Polignani fl-Appendiċi għall-volum XVII tat-traduzzjoni tal-Principes de Droit Civil tal-Laurent (Napli, 1882).

¹³ Fol. 22, para. 7 tal-konvenju.

¹⁴ Fol. 92 u 93.

¹⁵ Fol. 97 in kontro-eżami.

¹⁶ Fol. 101 sa 108.

¹⁷ Fol. 95.

¹⁸ Fol. 202.

2012 parti minn Triq il-Ħawt kienet diga` fformata u asfaltata bl-aħħar parti asfaltata ġiet meħuda mill-art *de quo*.¹⁹ Fir-ritratt tat-2008 it-triq tidher iffurmata mingħajr asfalt. Skont ċertifikat rilaxxjat mill-Perit Griscti Soler (prodott *ex parte* mill-konvenuti) tas-7 ta' Jannar 2019, ir-ritratti mill-ajru saħansitra juru aċċess minn Triq il-Ħawt sa mit-2004.²⁰

Fil-25 ta' Diċembru 2014 l-attriċi bagħtet ittra uffiċjali lill-konvenuti oriġinali biex jersqu għall-kuntratt.²¹

Kif diga` nġhad, l-ittra uffiċjali ġiet ippreżentata fil-25 ta' Diċembru 2014 u għalhekk ferm iktar minn tliet xhur wara li ġiet iffurmata Triq il-Ħawt sat-tarf tal-art *de quo* (u wkoll daħlet f'parti minnha) u li nfetaħ aċċess sħiħ għaliha.

Għalhekk il-konvenju kien spiċċa.

Decide :

Għal dawn il-motivi, l-Qorti:

(1) Tiċhad l-eċċezzjoni tal-ġudikat u l-eċċezzjoni tal-kapparra.

(2) Tiċhad it-talbiet tal-attriċi.

¹⁹ Ara fol. 221 fejn hemm *close-up* tar-ritratt mill-ajru tat-2012.

²⁰ Fol. 267.

²¹ Fol. 9, silta minn para. 4 tal-konvenju.

Spejjeż a kariku tal-attriċi.

Moqrija.

ONOR. IMĦALLEF
GRAZIO MERCIECA